

# Ako Lahi Ange fekau'aki mo e Lotú

## 'EKITIVITĪ A

Ko e hā ha ngaahi 'uhinga 'oku finangalo ai 'a e Tamai Hēvaní ke tau lotu lolotonga iá 'oku 'ahi'ahi'i kitautolu 'e Sētane ke 'oua na'a tau lotú?

- Ko e hā ha ngaahi founga 'e 'ahi'ahi'i ai kitautolu 'e Sētane ke 'oua na'a tau lotú?

Ko e taha e ngaahi founga 'e lava ai 'e Sētane 'o "ako'i [kitautolu] kuo pau ke 'oua [na'a tau] lotú" ko 'ene feinga ke fakaloto'i kitautolu ki he fo'i loi, koe'uhí kuo tau faiangahala, 'oku 'ikai ke tau kei taau ai ke lotu.

Fakalaulauloto ki he ngaahi tāpuaki 'e ala feinga 'a Sētane ke ta'ofi kitautolu mei hono ma'ú 'i ho'o fai 'ení:

Tuku ha taimi ke ako ai fekau'aki mo e lotú. Te ke lava 'o kumi 'a e lotú 'i he, Fakahinohino ki he Ngaahi Folofolá, fekumi 'i he Ngaahi Tefito 'o e Ongoongoleléi, pe kumi ki he ngaahi lea 'i he konifelenisi lahi 'oku fekau'aki mo e lotú. 'I ho'o akó, kumi e ngaahi tāpuaki 'o e lotú. Mahalo te ke fiema'u foki ke fakakaukau ki ha ngaahi tāpuaki kuó ke a'usia mei he lotú 'i ho'o mo'uí. Fakatefito 'i ho'o akó mo e ngaahi a'usiá, fakalaulauloto ki he 'uhinga 'oku finangalo ai e Tamai Hēvaní ke tau lotú mo e 'uhinga 'oku 'ahi'ahi'i ai kitautolu 'e Sētane ke 'oua na'a tau lotú.

Hiki ha fo'i mo'oni 'e ua pe lahi ange na'a ke ako fekau'aki mo e lotú. Fakakau e 'uhinga 'okú ke pehē 'oku finangalo ai e Tamai Hēvaní ke tau lotú pea 'ahi'ahi'i kitautolu 'e Sētane ke 'oua na'a tau lotú.

## 'EKITIVITĪ E

'Oku 'uhinga ki he hā ke lotu ma'u ai pē?

Fakakaukau ke faka'ilonga'i 'a e kupu'i lea "lotu ma'u ai pē, pea 'oua na'a fiu" (2 Nifai 32:9).

Lau 'a e 'Alamā 34:21, 27, 'o kumi ha ngaahi fakakaukau ki he 'uhinga 'o e lotu ma'u peé.

- Ko e hā ka hoko ai e lotu "pongipongi, ho'atā mo e efiáfí" ('Alamā 34:21) ko ha tāpuaki?
- Te tau lava fēfē 'o fakatafoki hotau lotó ki he 'Otuá, 'o a'u ki he taimi 'oku 'ikai ke tau lotu aí?

Na'e 'omi 'e 'Eletā Tēvita A. Petinā 'o e Kōlomu 'o e Kau 'Aposetolo 'e Toko Hongofulu Mā Uá ha sipinga 'e taha 'o e me'a 'e lava ke 'uhinga ki ai 'a e lotu ma'u peé:



Fealea'aki mo e Tamai Hēvaní 'i he lotu pongipongí. . . .

Lolotonga e 'ahó, 'oku tau lotu ke hokohoko atu 'a hono tokoni'i mo fakahinohino'i kitautolú. . . .

'I he faka'osinga e 'ahó, 'oku tau toe tū'ulutui pea fai ha fakamatala ki he'etau Tamaí. 'Oku tau fakalau e ngaahi me'a ne hoko he 'ahó pea tau fakahā 'etau fakamālō koe'uhí ko e ngaahi tāpuaki mo e tokoni na'e fai maí. 'Oku tau fakatomala pea tau 'ilo'i e ngaahi founga te tau lava 'o fai lelei ange pea hoko 'o lelei ange ai 'i he 'apongipongí, 'i he tokoni 'a e Laumālie 'o e 'Eikí.

Ko ia ai, 'oku hoko 'a e lotu efiáfí ko e fakava'e mo e hoko atu ia 'o e lotu pongipongí. Pea 'oku toe hoko 'etau lotu efiáfí ko ha teuteu ia ki ha lotu pongipongi 'oku mahu'ingamālié. (David A. Bednar, "Lotu Ma'u Ai Pē," *Liahona*, Nōvema 2008, 41–42)

Hiki 'i ho'o lea pē 'a'au 'a e me'a 'okú ke pehē 'oku 'uhinga ki ai 'a e lotu ma'u peé.

## ‘EKITIVITĪ F

‘E fakatapui fēfē ‘e he Tamai Hēvaní ‘etau ngaahi ngāué ki he lelei, pe ke ‘aonga, ki hotau laumālié?

Na‘e fakahinohino ‘e Nifai “lotu ki he Tamaí ‘i he huafa ‘o Kalaisí, koe‘uhí ke ne fakatapui ho‘o ngāué ma‘au, pea koe‘uhí ke ‘aonga ‘a [ia] ki ho laumālié” (2 Nifai 32:9). ‘Oku ‘uhinga ‘a e *fakatapuí* ke ngaohi ke toputapu.

Fakakaukau ki ha sipinga ‘e taha na‘e tāpuaki‘i ai ‘e he Tamai Hēvaní ha taha ‘i he‘ene lotú pea fāifeinga ke fai Hono finangaló. ‘E lava ke hoko ‘eni ko ha a‘usia fakatautaha, ko ha sipinga fakaeonopooni, pe te ke kumi ha talanoa ‘i he folofolá (faka‘aonga‘i ‘a e Fakahinohino ki he Ngaahi Folofolá ke ma‘u ha sipinga ‘o ka fiema‘u).

Hiki hifo ‘a e sipingá mo e me‘a na‘á ne ako‘i atu fekau‘aki mo e founga ‘e tāpuekina ai ‘e he Tamai Hēvaní ‘etau ngaahi feinga ke fakahoko Hono finangaló ‘i he‘etau lotú.